

2 НАДЗЁННАЕ БЕЗ САМАЗАСПАКОЙВАННЯ І АДТЭРМІНОВАК

НЕ ПАСЛУГА, А ГОНАР

Ужо спрагназаваны будучыя расходы. Па даных урада, яны складуць прыкладна 35—40 мільёнаў еўра. Для дзяржаўнага бюджэту гэтая сума адносна невялікая.

— Мы вырашылі, што гатовы падставіць плячо еўрапейскай алімпійскай сям’і і правесці дадзенае мерапрыемства, — адзначыў Прэзідэнт. — Пры гэтым з боку Еўрапейскага алімпійскага камітэта нам было абяцана ўсялякае садзейнічанне ў вырашэнні ўсіх пытанняў, а таксама рэсурсная і фінансавая дапамога. Не трэба думаць, што мы зрабілі нейкую паслугу еўрапейскай спартыўнай сям’і. Гэта перш за ўсё для нас дабро — тое, што Еўрапейскі алімпійскі камітэт даў нам права правядзення такога мерапрыемства.

Прайшло дастаткова часу, каб падвесці вынікі ўжо зробленага. Створаны Рэспубліканскі аргкамітэт па падрыхтоўцы і правядзенні другіх Еўрапейскіх гульняў на чале з прэм’ер-міністрам, падкамітэты па ўсіх кірунках і Дырэкцыя Еўрапейскіх гульняў. Да нас ужо прыязджаюць розныя групы экспертаў, кансультанты для абмеркавання дэталей падрыхтоўкі Гульняў.

ІНФРАСТРУКТУРА І БЯСПЕКА

У той жа час, прызнаўся кіраўнік дзяржавы, ёсць і насцярожваючыя фактары.

— Перш за ўсё, асноўнае пытанне: дзеля чаго мы ўсё гэта прадумалі — краіна гэтымі Гульнямі яшчэ не жыве. Для каго мы праводзім гэтыя Гульні? Для нас з вамі, што сядзяць за гэтым сталом? Вымушае жадаць лепшага асвятленне ходу падрыхтоўкі Еўрапейскіх гульняў.

Наступная тэма — інфраструктура. — Мяне інфармуюць аб адставанні ў падрыхтоўцы спартыўнай інфраструктуры і іншых аб’ектаў, — сказаў Прэзідэнт. — Якія праблемы, напрыклад, перашкаджаюць увесці ў эксплуатацыю мінскі стадыён «Дынама» ў 2017 годзе, як гэта прадугледжана адпаведным рашэннем Прэзідэнта? Усе цудоўна разумеюць, што нам трэба яго яшчэ пратэсціраваць з пункту гледжання лёгкаатлетчных спарборніцтваў, адпрацаваць цырымоніі адкрыцця і закрыцця Гульняў.

Што да прапановы ўрада перанесці на 31 снежня 2018 года тэрмін заканчэння рэканструкцыі спартыўна-стралковага комплекса ва Уруччы, то Прэзідэнт заявіў:

— Адказваю на ўсе пытанні адразу: ніякіх прапаноў на маё імя аб пераносе тэрмінаў быць не можа. Усё, як вырашылі, павінна быць у тэрмін зроблена.

(Заканчэнне. Пачатак на 1-й стар.)

Спытаў Аляксандр Лукашэнка і пра тое, як ідуць справы з падрыхтоўкай гарадскіх службаў і інфраструктуры: гасцініц, інтэрнатаў, дарог, транспарту, месцаў грамадскага харчавання, турыстычных і гандлёвых аб’ектаў. Асобная тэма — бяспека.

— Як паказвае міжнародная абстаноўка, сёння гэта адна з ключавых праблем, — канстатаваў беларускі лідар. — Мы не павінны дапусціць і ценю сумнення ў надзейнасці Беларусі. Самае галоўнае тут — не самазаспакойвацца!

Патрабаванне кіраўніка дзяржавы: у пытанні арганізацыі гэтага буйнога еўрапейскага спартыўнага форуму дробязяў няма і быць не можа. Ад таго, як мы правядзём гэтыя Гульні, якія спартыўныя вынікі пакажам, як прадставім сябе ў Еўропе, на дзесяцігоддзі складзецца меркаванне пра Беларусь, пра наш народ.

ПРАДУМВАЕМ ЗАГАДЗЯ

Прэм’ер-міністр нашай краіны Андрэй Кабякоў, які ўзначальвае Рэспубліканскі аргкамітэт па падрыхтоўцы і правядзенні Другіх Еўрапейскіх гульняў, далажыў, што зроблена па падрыхтоўцы мерапрыемства ў плане бяспекі, транспартнага, медыцынскага абслугоўвання, харчавання. Так, адкрыццё Гульняў адбудзецца ў пятніцу 21 чэрвеня 2019 года, цырымонія закрыцця запланавана на нядзелю 30 чэрвеня 2019 года. Ён паведаміў, што ў рамках Гульняў чакаецца прыбыццё больш чым чатырох тысяч спартсменаў, каля дзвюх тысяч трэнераў і іншага абслугоўваючага персаналу, што прадстаўляюць афіцыйныя дэлегацыі з 50 еўрапейскіх нацыянальных алімпійскіх камітэтаў. Прыедзе таксама прыблізна 650 міжнародных і 410 нацыянальных суддзяў па спорце, 1000 замежных прадстаўнікоў СМІ...

Спартыўныя спаборніцтвы пройдуць па 15 відах спорту. У праграме спаборніцтваў разыграецца 189 комплектаў медалёў у 23 спартыўных дысцыплінах.

Ужо вызначаны, праінфармаваў Андрэй Кабякоў, месцы правядзення спаборніцтваў, а таксама пражывання спартсменаў. Для пражывання віп-персон, гасцей і балельшычкіў будзе заздзейнічаны гасцінічны фонд сталіцы. Для пражывання непасрэдных удзельнікаў Гульняў (трэнераў і спартсменаў) заздзейнічаюць комплекс «Студэнцкая вёска».

У краіну на час правядзення Гульняў чакаецца буйны прыток турыстаў. Таму важна, упэўнены прэм’ер-міністр, не дапусціць нематываваных накрутак цэн — каб у гасцей засталася добрае ўражанне ад краіны.

Што да харчавання спартсменаў, то гэта — сфера асаблівай адказнасці. Так, у прадуктах не павінна змяшчацца рэчываў, што могуць негатыўна паў-

плываць на вынікі допінгавых тэстаў. Як адзначыў Андрэй Кабякоў, ужо ідзе падбор арганізацый, адказных за пастаўку ежы. Каб і спартсменам, і трэнерам, і турыстам было камфортна знаходзіцца ў Беларусі, падчас спаборніцтваў будуць працаваць валанцёры. Іх падбор ужо пачаўся.

СПАРТСМЕН — ГЭТА ЛІДАР

Аляксандр Лукашэнка падчас нарады ўзняў шэраг праблемных пытанняў у плане падрыхтоўкі да Еўрапейскіх гульняў, зрабіў канкрэтныя даручэнні. Па-першае, сталіца павінна выглядаць годна. Трэба, каб усё было ўпарадкавана, і, галоўнае, даўгабудам у Мінску не месца:

— Прывядзіце горад у парадак, каб не было ніводнага даўгабуда. Ніякія платоў, якія закрываюць гэтыя будоўлі, быць не павінна. Добраўпарадкаванне, знешнія фасады — усё павінна быць прыведзена да ладу.

У той жа час заціхненне пампезнасць не патрэбна, ды і ўсё роўна мы не зможам перасягнуць адкрыццё Алімпіяды ў Сочы або першых Еўрапейскіх гульняў у Баку. Там толькі на адкрыццё і закрыццё былі ўкладзены сотні мільёнаў долараў... Пры неабходнасці і мы маглі б знайсці такія грошы, але, лічыць Прэзідэнт, гэта не патрэбна. Мы можам пабіць гэтыя рэкорды сваёй адкрытасцю, душэўнасцю.

Па-другое, краіна і на Гульнях, і ўвогуле на міжнародных спаборніцтвах павінна быць прадстаўлена на ўзроўні. Апошнім жа часам выступленні нашых спартсменаў не радуюць. На падрыхтоўцы спартсменаў, годных умовах для іх заняткаў дзяржава не эканоміць, але дзе аддача?

— У вас ёсць час для таго, каб перабудавацца, памяняць трэнераў, калі трэба, — адзначыў Аляксандр Лукашэнка. — Калі хочаце нешта заваяваць у спорце, трэба быць на галаву вышэй за іншых. Усе павінны быць безумоўнымі лідарамі. Попыт з кіраўнікоў федэрацый будзе самым жорсткім. Прыходзьце па грошы, калі будзе перспектывы спартсмен і трэнер. Пад гэта грошы мы будзем выдзяляць, а потым патрабаваць вынік. І перастацьце спасылацца на нейкія перабудовы, змену пакаленняў.

Па-трэцяе, работа сродкаў масавай інфармацыі павінна быць больш якаснай па шэрагу кірункаў. У прыклад Прэзідэнт прывёў асвятленне ўборачнай кампаніі, калі дзякуючы журналісцкай працы ўвесь народ «жыў і перажываў, будзем мы з хлебам ці не». Гэтак жа трэба, упэўнены кіраўнік краіны, асвятляць і вучэнні «Захад-2017», і падрыхтоўку Еўрапейскіх гульняў.

Надзея ЮШКЕВІЧ.
yushkevich@zviazda.by

■ Парламенцкі дзённік

У аснове — дружба і давер

Дагаворную базу Беларусі і Таджыкістана варты дапоўніць дакументам

аб міжпарламенцкім супрацоўніцтве

Аб гэтым заявіў старшыня Палаты прадстаўнікоў Нацыянальнага сходу Уладзімір АНДРЭЙЧАНКА на сустрэчы з Надзвычайным і Паўнамоцным Паслом Рэспублікі Таджыкістан у Беларусі Казідаўлатам КАІМ-ДОДАВЫМ, які завяршае сваю дыпламатычную місію ў нашай краіне.

Па словах старшыні Палаты прадстаўнікоў, беларуска-таджыкскія адносіны заўсёды развіваліся на аснове дружбы, узаемаразумення, падтрымкі і даверу. І важна, што супрацоўніцтва паміж нашымі дзяржавамі фарміравалася не толькі на высокім, але і на міжрэгіянальным узроўні. «Вельмі шмат заключана пагадненняў паміж нашымі абласцямі, Мінскам і Душанбё. У цэлым, значна развілася дагаворна-прававая база. Усё ж такі 60 пагадненняў — гэта салідны пакет дакументаў. І я ведаю, што зараз яшчэ 11 падрыхтавана да падпісання восенню», — адзначыў Уладзімір Андрэйчанка.

Аднак ён дадаў, што пагадненне аб супрацоўніцтве паміж парламентамі Беларусі і Таджыкістана дагэтуль не падпісана. Зацікаўленасць Таджыкістана ў заключэнні такога пагаднення ёсць — пра гэта было сказана ў перыяд правядзення летняй сесіі ПА АБСЕ ў Мінску, калі адбылася сустрэча беларускіх парламентарыяў з таджыкскім бокам.

Уладзімір Андрэйчанка выказаўся і наконт узаемнага тавараабароту. «У 2011 годзе ён склаў 73 мільёны долараў, потым усё неяк знізілася. Але радуе тое, што за першае паўгоддзе 2017-га ўзаемны тавараабарот вырас амаль у 2,5 раза», — дадаў парламентарый.

Спікер ніжняй палаты таксама звярнуўся да Казідаўлата Каімдодава і падзякаваў за шматгадовую працу. «Мы вельмі высока цэнім той уклад, які вы ўнеслі ў развіццё беларуска-таджыкскіх адносін за час працы паслом, — адзначыў Уладзімір Андрэйчанка. — Я ўпэўнены, што дзе б вы ні працавалі па заканчэнні дыпламатычнай місіі ў Беларусі, вы заўсёды будзеце падтрымліваць нашу краіну, развіваць, умацоўваць тыя адносіны, якія склаліся ў нас за ўвесь гэты час».

Уладзіслаў ЛУКАШЭВІЧ. *lukashevich@zviazda.by*

■

ВЫРАШЫМ ПРАБЛЕМУ РАЗАМ

У наступную суботу, 9 верасня, па традыцыі кіраўніцтва аблвыканкамаў і Мінгарвыканкама правядзе прамыя тэлефонныя лініі.

Так, на сувязь з 9.00 да 12.00 выйдучы: намеснік старшыні БРЭСЦКАГА аблвыканкама Віктар Яўгенавіч САКОЎСКІ (80162213121); першы намеснік старшыні ВІЦЕБСКАГА аблвыканкама Алег Сяргеевіч МАЦКЕВІЧ (80212222222); намеснік старшыні ГОМЕЛЬСКАГА аблвыканкама Андрэй Васілевіч КАНЮШКА (80232751237); кіраўнік спраў ГРОДЗЕНСКАГА аблвыканкама Ігар Андрэевіч ПАПОЎ (80152735644); намеснік старшыні МАГІЛЁўСКАГА аблвыканкама Віктар Уладзіміравіч НЕКРАШЭВІЧ (80222501869); намеснік старшыні МІНСКАГА аблвыканкама Сяргей Пятровіч НЕЎМЯРЖЫЦКІ (80175004160); кіраўнік спраў МІНСКАГА гарвыканкама Ганна Мар’янаўна МАТЭЛЬСКАЯ (80172224444).

ХРОНІКА АПОШНІХ ПАДЗЕЙ



Столтэнберг: «Вучэнні «Захад-2017» не пагражаюць ні адной з краін НАТА»

Расійска-беларускія вучэнні «Захад-2017» не нясуць небяспекі непасрэдна ні адной з краін НАТА. Пра гэта заявіў генеральны сакратар альянса Енс Столтэнберг, які знаходзіцца ў Эстоніі.

«Мы будзем уважліва сачыць за ходам вучэнняў, але захоўваем спакой, бо не бачым непасрэднай пагрозы ні аднаму з саюзнікаў НАТА», — сказаў ён.

Раней у сераду Столтэнберг заявіў, што НАТА накіруе трох назіральнікаў на вучэнні «Захад-2017». «Мы атрымалі запрашэнне ад Расіі і Беларусі і адпраўляем трох экспертаў на вучэнні», — паведаміў ён. Пры гэтым ён заклікаў да вышэйшага ўзроўню транспарэнтнасці гэтых манеўраў.

Прэм’ер Іспаніі: рэферэндуму аб незалежнасці Каталоніі не будзе



«Я даў указанне накіраваць у Канстытуцыйны суд іск супраць сепаратысцкіх рашэнняў каталонскага ўлад за пасылкай на неканстытуцыйнасць», — адзначыў старшыня ўрада Іспаніі. «Рэферэндуму пра самавызначэнне не будзе», — запэўніў Марыяна Рахой.

«Тое, што адбылося ўчора (6 верасня — **Заўвага ТАСС**), — гэта акт ганебнага непадпарадкавання нашым дэмакратычным інстытутам, якія ўрад павінен абараняць, —

адзначыў прэм’ер. — Мы ўсе абавязаны выконваць рашэнні Канстытуцыйнага суда».

Па словах Рахой, кіраўнік Каталоніі Карлес Пучдэмон «ніколі не хацеў прыняць іншай магчымасці ўрэгулявання каталонскай праблемы, акрамя як рэферэндум».

«Можаце быць спакойнымі, ніхто не прымусіць вас рабіць нешта незаконнае, закон абароніць вас», — падкрэсліў Марыяна Рахой.

Французанцы вярнулі выкрадзены 38 гадоў таму «Пежо»

Моцная засуха, што ўсталявалася гэтым летам у Еўропе, дазволіла французскім паліцэйскім раскрыць даўняе злачынства. А менавіта яны знайшлі скрадзены аўтамабіль.

Сіні Peugeot 104 прапаў у французскай правінцыі Шампань у 1979 годзе. Яго ўладальніца заявіла аб крадзяжы ў паліцыю, аднак знайсці транспартны сродак не ўдавалася на працягу амаль 40 гадоў. Увесь гэты час машына ляжала літаральна пад носам у правахоўнікаў — на дне заглеенай сажалкі, якая сёлета аказалася без вады праз засуху.

Дзякуючы воднаму «кансерваванию» рарытэтная машына нядраўна захавалася. На кузаве засталася лакафарбавая пакрыццё, а на бамперах — хром. Пад капотам пасялялася сямейка ракападобных, якую вярнулі назад у вадаём. На жаль, у найбліжэйшай будучыні аўтамабіль наўрад ці пакатае сваю ўладальніцу. Жыхарка Рэймса, якую знайшлі дзякуючы архіўным даным, была здзіўленая знаходкай, якую ўжо не разлічвала ўбачыць, і клопатам паліцэйскіх. Пакуль яна збіраецца як мінімум палюбавацца на сваю любіміцу.

8 верасня 2017 г.

ЗВЯЗДА